

PAOLINO VASSALLO

Kompożitur u Mużiċista magħruf

mil-Kan. Dun Ġużepp Bonello

Paolin Vassallo twieled Bormla fl-24 ta' Lulju 1856 minn Salvatore Vassallo u Vittorja Scicluna. Beda jistudja l-mużika għand il-Kanonku Dun Alwiġ Fenech, tgħalliem il-vjolin għand il-famuż Domenico d'Amore. Surmast ieħor kien il-patri Agostinjan Spiteri Fremond. L-ewwel xogħol tiegħu kien *Il fior del mio diletto*.

Fl-1875, meta kellu biss 19-il sena telaq lejn Pariġi fejm dam 10 snin jitgħalliem u jistudja għand tnejn mill-aqwa mużiċisti magħrufa – Gounod u Massenet. Huwa kiseb suċċess kbir, tant li mill-Konservatorju Mużikali ta' Pariġi akkiwsta l-ogħla ċertifikati fuq sħabu.


Meta reġa' lura Malta huwa fetaħ Istitut Mużikali sabiex ikun jista' jgħalliem lil ħutna Maltin l-arti mużikali. Fost l-allievi l-aktar promettenti tiegħu insibu lil Carlo Diacono, lil Ġużeppi Caruana, magħruf għall-innijiet sagri tiegħu, lil Abdilla u bosta oħrajn.

Paolin Vassallo kien raġel tal-familja. Kellu rispett kbir lejn martu Marianne neè Grech li huwa kien iżżewweġ fis-7 ta' Lulju, 1896. Kellu żewġt itfal – Victor illi laħaq tabib u bintu Bice li kienet pjanista ta' fama u wara żżewġet lil Dr. Enrico Mizzi, aktar tard Prim Ministru ta' Malta. Kellhom tifel wieħed – Mons. Fortunat Mizzi.

Bħala Bormliż ma' setax jonqos li jkollu devozzjoni kbira lejn Marija Mmakolata. Huwa kiteb bosta innijiet marjani bħal 'Ave Maris Stella' u 'Stabat Mater'. Fl-24 ta' Ġunju 1905 huwa dderieġa l-quddiesa pontifikali li qaddes il-Kardinal Ferrata fl-inkoronazzjoni tal-kwadru titolari.

Fi żmien Vassallo l-mużika fil-quddies kantat kienet iddum madwar tlett siegħat. Huwa fatt iżda illi din it-tip ta' mużika ma tantx kienet addattata għall-funzjonijiet liturġiċi. Għalhekk il-Papa Piju X kien ħareġ il-*Motu Propriu* dwar ir-riforma tal-mużika fil-knejjes. Vassallo kien minn ta' l-ewwel li beda jikteb mużika skond il-Motu Propriu għalkemm sab oppożizzjoni kbira. L-Isqof Pace tah l-aqwa unur li jista' jkollu mużiċista Malti meta gie magħżul bħala *Maestro di Cappella* tal-Kattidral.

Paolin Vassallo minbarra x-xogħlijiet sagri tiegħu kkompona wkoll mużika lirika u nsemmu fosthom it-tlett opri illi kiteb 'Amor fatale', Frazir' u 'Edith Cavel'. Vassallo miet fit-30 ta' Jannar 1923 u gie midfun fiċ-ċimiterju ta' l-Addolorata. Fuq il-qabar tiegħu hemm kitba bil-Latin, li bil-Malti tfisser "*Il-veru kobar la jitlob u lanqas jittallab tifiħir fieragh*".



President tas-Socjetà Beland fl-1900 u President Onorarju għal għomru, kif ukoll kompożitur ta' l-ewwel INNU BELAND

Prim Ministru ta' Malta. Kellhom tifel wieħed – Mons.